

# il-Gżejjer

IS-SEBA' SENA

SETTEMBRU 1978

NRU. 85

## GHALLIEMA JINGHATAW HATRA OGHLA



**F'LAQHA** li saret fl-iskola Primarja tal-Furjana, ghadd ta' ghalliema inghataw il-hatra ta' ghalliema Grad III fid-Dipartiment ta' l-Edukazzjoni. Huma gew indirizzati mill-Ministru ta' l-Edukazzjoni, t-Tabib Philip Muscat.

Fid-diskors tiegħu, il-Ministru Muscat spjega li fil-pożizzjoni ġdida tagħhom dawn l-ghalliema għandhom responsabbilita' kbira.

Meta rrefera għax-xogħol tal-ghalliema, l-Ministru Muscat qal li jekk isir b'entuzjażmu allura jehfief u jsir aktar interessanti. Huwa nkoraggixxa lill-ghalliema juru aktar inizjattiva u kreattivita' fix-xogħol tagħhom.

Dwar id-dixxiplina fl-iskejjel il-Ministru Muscat qal li dawn l-Assistent Heads iridu jaraw li kulhadd jagħmel id-dover tiegħu. Hemm bżonn jifhmu l-ambjent tat-tfal.

*(ikompli f'pagna 2)*

# IL-MINISTRU VINCENT MORAN F'HIDMA BARRA MINN MALTA

Il-Ministru tas-Saħħa u l-Ambjent, it-Tabib Vincent Moran, akkumpanjat mit-Tabib Ewlieni tal-Gvern, Alfred Grech, mis-Segretarju Privat tiegħu, is-Sur Anthony Debono, u mis-Sur Stephen Sant'Angelo mill-Ministeru tal-Finanzi, ħalla Malta nhar it-Tnejn 4 ta' Settembru biex attenda għall-konferenza tal-Għaqda Dinjija tas-Saħħa li nżamet fil-belt ta' Alma Ata fl-Unjoni Sovjetika. Is-sugġett tal-Konferenza kien il-kura medika primarja b'aċċen partikulari fuq il-kura fil-kommunita'. Għall-Konferenza attendew madwar 1000 delegat minn 140 pajjiż.

**Kienet ta' importanza kbira li Malta tkun rappreżentata f'din il-konferenza peress li s-sugġett ewlieni tagħha jinteressa lill-Gvern Malti mill-qrib, minhabba l-fatt li l-Gvern diġa talab l-għajnuna tal-Għaqda Dinjija tas-Saħħa biex fil-iżvilupp ta' din it-tip ta' kura li diġa bdiet tiġi mwettqa f'Malta.**

Mir-Russja l-Ministru Moran flimkien mad-delegazzjoni mar iċ-Ċekoslovakkja fejn gie milquh fl-ajruport mill-Ministru tas-Saħħa tas-Slovakkia, l-Prof. Matejcek.

Il-Ministru Moran kellu laqgħat ukoll mal-Ministru tas-Saħħa ta' Praga, il-Prof. Prokopec dwar aktar kooperazzjoni fil-qasam tas-Saħħa bejn iż-żewġ pajjiżi.

Waqt li kien f'dan il-pajjiż il-Ministru Moran ħa l-opportunita' biex żar diversi "Spa Centres".

Miċ-Ċekoslovakkja d-delegazzjoni kompliet fi triqtha għal-Londra fejn il-Ministru attenda u ndirizza l-konferenza reġjonali tal-Għaqda Dinjija tas-Saħħa. F'din il-laqgħa li tinzamm kull sena bejn il-pajjiżi Ewropej, Malta, permezz tal-Ministru Moran ħadet l-opportunita' biex tkabbar l-kooperazzjoni fil-qasam tas-Saħħa ma' diversi pajjiżi ġirien tagħna.



## Il-Papa Ġwanni Pawlu I Jiltaqa' ma' l-Ambaxxatur ta' Malta għall-Vatikan

Fir-ritratt jidher il-Papa Ġwanni Pawlu I jithaddet ma' l-Eċċellenza Tiegħu it-Tabib Pawlu Farrugia, Ambaxxatur ta' Malta għall-Vatikan, waqt udjenza li ta lill-Kapijiet tad-Delegazzjonijiet, it-Tnejn 4 ta' Settembru.

### GHALLIEMA JINGHATAW HATRA OGHLA

*(jaqbad ma' paġna 1)*

Il-Ministru ħabbar li se ssir laqgħa mal-Kapijiet ta' l-Iskejjel ta' Malta u Għawdex dwar il-kodiċi gdid ta' dixxiplina fl-iskejjel. Il-Ministru wera x-xewqa li l-għalliema flimkien mal-ġenituri jiehdu interess fil-belt jew raħal tagħhom halli jikber l-interess ċiviku fost il-kommunita' permezz ta' inizjattivi barra l-hin ta' l-iskola.

Fi ffit żmien ieħor l-għalliema se jkollhom il-kumitat tax-xogħol. Il-Ministru qal li permezz ta'

dawn il-kumitati l-għalliema jkunu jistgħu iressqu s-suggerimenti tagħhom dwar is-sistema edukattiv kif ukoll jirrakkomandaw lil sħabhom għalliema biex jintbagħtu jispeċjalizzaw barra minn Malta u b'hekk il-livell ikompli joghla.

Il-Ministru Muscat temm jgħid li l-għalliema għandhom iżommu f'rashom li l-edukazzjoni isservi l-kommunita' u tenna li meta issir kritika lid-Dipartiment ta' l-Edukazzjoni din tkun qed issir lill-għalliema nfushom għaliex huma parti integrali mid-Dipartiment.

# WIRJA TAL-BIEDJA U SNAJJA'

Din il-wirja, li ilha ssir f'Ghawdex għal dawn l-aħħar 93 sena, jiġifieri sa mill-1885, issa stabbi-  
liet ruħha bħala waħda mill-akbar wirjiet tal-Bied-  
ja u Snajja' li jsiru fil-gzejjer tagħna. Din is-sena  
wkoll, il-wirja saret fil-gonna ta' Villa Rundle u  
giet miftuħa nhar it-Tnejn, 14 ta' Awissu mill-Mi-  
nistru ta' l-Industrija, Sajd u Biedja s-Sur Danny  
Cremona u tberket mill-Isqof ta' Ghawdex Mons.  
Nikol Cauchi.

## ĊENTRU TA' ARTIĠJANAT F'GHAWDEX

Esebiti fil-wirja kien hemm animalali, pjanti,  
prodotti tar-raba' u dawk tas-snajja'. Attrazzjoni  
minn fost dawn ta' l-aħħar kienet il-bizzilla —  
xogħol l-artiġjanat Ghawdxi. F'diskors li għamel  
għall-okkażżjoni, il-Ministru Cremona ħabbar li  
d-Dipartiment ta' l-Industrija dalwaqt kien ser jif-  
taħ iċ-Ċentru ta' l-Artiġjanat f'Ghawdex biex jik-  
ber u jissaħħaħ ix-xogħol ta' l-artiġjanat Ghawdxi.


## IS-SETTUR AGRIKOLU GHAWDXI

Is-Sur Cremona mbagħad għadda biex juri  
x'sehem importanti għandu s-settur agrikolu Ghaw-  
dxi fl-isforzi ta' pajjiżna biex l-ekonomija Maltija  
ma tibqax tiddependi fuq id-dhul minn bażi għall-  
gwerri iżda minflok issir waħda bbażata fuq l-in-  
dustrija, it-turiżmu u l-agrikoltura.

## ESPORTAZZJONI TA' PATATA U BASAL

Dwar il-qasam tar-raba', minkejja n-nuqqas ta'  
xita, il-Ministru Cremona semma, b'sodisfazzjon,  
iż-żieda fl-esportazzjoni ta' patata u basal imkab-  
bra fil-gżira Ghawdxi. Per eżempju din is-sena  
għew esportati minn Ghawdex 31,600 xkora patata,  
jiġifieri zieda ta' 5,863 xkora fuq is-sena l-oħra, u  
31,497 xkora basal, jiġifieri zieda ta' 8,022 xkora

*IL-WIRJA GIET  
MIFTUĦA MILL-  
MINISTRU TA'  
L-INDUSTRIJA,  
SAJD U BIEDJA  
S-SUR DANNY  
CREMONA*



fuq is-sena li għaddiet. Il-Ministru qal ukoll li ma-  
tul l-1977 kien hemm żidiet fil-produzzjoni tal-ħa-  
lib u tal-biegħa mibgħuta fil-Pitkalija minn bdie-  
wa Ghawdxi.

## ŻIEDA FIT-TURIŻMU


Il-Ministru Cremona, li dakinhar kien qiegħed  
jagħmilha ta' Agent Ministru tat-Turiżmu ħabbar  
li fix-xahar ta' Lulju, 1978 kien hemm zieda ta'  
12,000 turist fuq in-numru ta' turisti li għew f'dawn  
il-gzejjer fl-istess xahar is-sena l-oħra. Huwa sa-  
ħaq fuq il-ħtieġa li inkomplu nżidu l-produzzjoni  
agrikola ta' pajjiżna biex inkunu nistgħu inlaħħqu  
mal-ħtieġa ta' aktar ikel konsegwenza ta' dawn iż-  
żidiet fin-numru tat-turisti li jzuru pajjiżna.

## APPELL MILL-PRESIDENT TAR-REPUBBLIKA

Fl-okkażjoni tal-ftuħ ta' din il-wirja, tkellem  
ukoll il-President tar-Repubblika, l-Avukat Anton  
Buttigieg li saħaq fuq il-ħtieġa li jittiehed interess  
aħjar tat-turisti u appella lill-lukandiera u lis-sidien  
tar-ristoranti sabiex dawn jistmaw sewwa lit-tu-  
risti.

Wara d-diskors tiegħu l-President Buttigieg  
qassam il-premjijiet lir-rebbieħa. Is-Sur Clement  
Bajada, minn Sannat, rebaħ l-akbar għadd ta'  
premjijiet.

# FLATS U DJAR TAL-GVERN



*Il-'Housing Estate' ta' Haż-Żebbuġ*

Il-Ministeru tax-Xoghlijiet u Sport b'konsultazzjoni ma' l-Awtorità tad-Djar u l-Ministeru tal-Gustizzja u Artijiet għadu kemm hareġ sejha għall-offerti għal bini ta' madwar 260 flats f'inhawi differenti ta' Malta.

Reċenti l-Ministru tax-Xoghlijiet u Sport, is-Sur Lorry Sant, wara laqgħat li kellu ma' l-Awtorità tad-Djar u mal-Ministru tal-Gustizzja, Dr Joseph Cassar, iltaqa' mas-sezzjoni tad-Dipartiment tax-Xoghlijiet Pubbliċi li hija responsabbli għall-bini ta' djar u gie deċiż il-mod u fejn jistgħu jinnbnew flats aktar f'dawk il-Housing Estates li diġà jeżistu.

Fost dawk il-Housing Estates li fihom jistgħu jinnbnew flats aktar, hemm fost oħrajn:

San Ġwann	Mosta
Qormi (Ta' Farzina)	Kirkop
Żejtun	Sta. Venera
Fgura	Żebbuġ
Hamrun	

Minbarra l-bini ta' flats, il-Ministeru tax-Xoghlijiet u Sport qed jipprepara l-pjanji għal bini ta' żewġ villaġġi godda, wiehed fl-nehawi tax-Xagħjra u ieħor fl-nehawi taż-Żurrieq.

Dan l-aħħar wara li l-Ministru żar dawn il-lokalitajiet ittiedu passi għall-akkwist ta' l-art meħtieġa.

Sadanittant, id-Dipartiment fetaħ l-applikazzjonijiet għax-xiri ta' djar tal-Gvern, mill-għarajjes u mill-miżżewġin, f'diversi lokalitajiet f'Malta.

## L-UŻU TA' L-ELETTRIKU

- Generalment, fid-disgrazzji li jsiru, dejjem jirriżulta li kien hemm xi DIFETT fl-istallazzjoni jew UŻU HAŻIN ta' l-apparat.
- Min juża l-elettriku għandu jzomm quddiem għajnejh żewġ punti mportanti.

(a) meta jara li hemm xi haġa hażina fis-sistema ta' l-elettriku, DAN GħANDU JITFI l-MAIN MILL-EWWEL u jqabbad lil min hu kompetenti sabiex jirrangalu d-difett; u

(b) li l-istallazzjonijiet u l-apparati għandhom jigu wżati SKOND L-ISTRUZZJONIJIET U R-REGOLAMENTI ta' l-EneMalta.


- Kull min ikun f'xi dubbju dwar l-apparati elettriċi tiegħu, dejjem jista' jmur l-uffiċċju ta' l-EneMalta u jinghata t-tagħrif meħtieġ.
- Biex jiddied il-harsien kontra d-disgrazzji, l-istallazzjoni fid-dar għandha tiġi mghammra bl-EARTH LEAKAGE CIRCUIT BREAKERS.

# PROĠETT TA' RIMI TA' DRENAĠĠ F'WIED GHAMMIEQ

Nhar it-Tlieta, 29 ta' Awissu, il-Ministru tax-Xogħlijiet u Sport, is-Sur Lorry Sant żar il-proġett tar-rimi tad-drenaġġ f'qiegħ il-baħar f'Wied Għammieq. Il-proġett hu intiż biex minflok bħal ma' kien qed isir sa ftit ilu meta d-drenaġġ kien jiżbokka eżatt ma' xatt il-baħar dan issa jingarr permezz ta' pompa ġo pajpijiet taħt il-baħar fil-fond u l-barra mix-xatt biex b'hekk il-baħar ta' madwar ikun mehlu mit-tingiż.

Il-proġett kien jinkludi it-tqegħid ta' 240 metru ta' pipe ta' dijametru ta' 1,000 millimetru tal-Asbestos cement fl-art u tul ieħor ta' 700 metru pipe tal-High Density Polyethylene ta' 900 millimetru dijametru ma' qiegħ il-baħar. It-tqegħid tal-pajpijiet f'qiegħ il-baħar — xogħol ġdid għall-ħad-diema Maltin — sar mill-għaddasa li d-Dipartiment harreg għal dan il-ghan.

Ix-xogħol f'Wied Għammieq kien jikkonsisti wkoll fil-kommunikazzjoni mal-mina l-qadima tad-drenaġġ, il-bini ta' pumping station, il-bini ta' grit trap li fiha jitnehħa t-trab li jista' jimblokka



*Il-Ministru Sant waqt  
żjara tiegħu fuq il-proġett.*

l-pipe ta' taħt il-baħar u l-installazzjoni ta' apparat li jqatta kull ma jkun hemm fid-drenaġġ biex żgur ma jibqa' jidher xejn meta jasal f'wiċċ il-baħar.

Ta' min ifakkar li dan il-proġett sar bl-għaj-nuna teknika tal-World Health Organisation, il-Commonwealth Fund for Technical Co-operation u l-Gvern Olandiż.

B'dan il-proġett, il-Gvern Soċjalista permezz tal-Ministeru tax-Xogħlijiet u Sport taħt l-Onorevoli s-Sur Lorry Sant, sejjer ikun solva l-problema kbira li ilha magħna minn mindu giet mibnija s-sistema tad-drenaġġ f'dawn il-gzejjer.


## IL-QASAM INDUSTRIJALI L-ĠDID

Nhar it-Tnejn, 14 ta' Marzu, l-Ministru ta' l-Iżvilupp, Energija, Port u Telekomunikazzjoni, is-Sur Wistin Abela, żar il-qasam industrijali ġdid li qed jinbena f'Hal Far sabiex jara l-progress li sar fuq il-bini tal-fabbriki. L-ewwel fażi ta' bini ta' tnaix-il fabbrika miexi 'l quddiem b'heffa u hu mistenni li jitlesta fil-bidu tas-sena d-dieħfa. Fl-istess hin qed isir xogħol ta' pedamenti fuq numru ta' fabbriki oħra, kif ukoll fuq il-provvista ta' servizzi ta' elettriku, triqat, telekommunikazzjoni, ilma u drenaġġ.

Ix-xogħol fuq il-pedamenti ta' dawn il-fabbriki qed isir kollu mill-Membri tal-Forzi Armati ta' Malta, tal-Pijunieri u ta' Dirgħajn il-Maltin.

Waqt il-visita tiegħu f'Hal Far, il-Ministru Wistin Abela żar mar-rappreżentanti ta' "Bahħar u Sewwi" il-lokal fejn ser taħdem din il-kumpanija u ddiskuta magħhom il-proġett u l-użu tal-bini u hangars li ġew allokati għall-ħtigijiet tax-xogħol tagħha.

Waqt iż-żjara tiegħu, il-Ministru Wistin Abela kien akkumpanjat mis-Sur Henry Coppini, Assistent Segretarju Prinċipali tal-Ministeru, mill-Kurunell Joe Spiteri, mill-Perit Tony Muscat u



*Il-Ministru Wistin Abela  
f'Hal Far.*

minn Dr Noel Zarb Adami tal-Korporazzjoni Maltija ta' l-Iżvilupp, mis-Sur Eric Busuttil, l-uffiċjal inkarigat mill-proġett ta' "Bahħar u Sewwi", mis-Sur John Bonnici, Direttur ta' l-istess kumpanija u minn uffiċjali oħra.

# inti u l-ligi

Wiehed ħabib tiegħi talabni biex inżommlu "washing machine" f'kamra fid-dar tiegħi għal ċertu żmien, sa kemm imur joqgħod ftit ma uliedu, barra minn Malta, u jiġi. Jien żammejthielu f'kamra, bil-kumentizza tiegħu. Qabel ma telaq ġie għandi, ra l-magna fejn kienet, u qalli li kien kollox sewwa.

Issa ġara li, waqt li dan il-ħabib kien imsiefer, għamel maltemp kbir ta' xita u speċjalment riħ, u s-saqaf ta' din il-kamra gġarrarf, u l-"washing machine" għalha ħsara kbira. Meta sidha ġie lura mis-safar, qalli li jien obbligat nagħtih magna oħra. Dan veru?

Skond. Kieku meta ġie sid il-magna kienet għadha shiħa u talabhiekk, u inti ma tajthilux lura, u ġara li kien ikun tort tiegħek, għax kieku tajthielu lura meta talabhiekk, ma kienitx tkun fil-kamra meta din waqgħet bil-maltemp. Imma la hu kien kuntent li l-magna tibqa' hemm, inti m'intix responsabbli għal dak li ġara, għax dan kien aċċident.

\* \* \*

Missier żewġi kellu prokura ġenerali magħmula minn wiehed imsiefer, biex hu jgħodlu ħsieb ħwejġu u flusu hawn Malta. Issa missier żewġi miet. Żewġi jista' jidhol flok missieru u jkun il-prokurator?

Kull ma għandu jagħmel żewġek hu:

- 1) iġġarrarf mill-aktar fis lil dak l-imsiefer bil-mewt tal-prokurator.
- 2) ikompli jagħmel dak li hu meħtieġ sakemm l-imsiefer jew jinnomina lil prokurator, jew iqabbad prokurator ieħor. Il-kelmiet "dak li hu meħtieġ" ifissru xogħol fl-interess tal-imsiefer, per eżempju għir ta' kera, riċevuti eċċ.

\* \* \*

Mara miżżewġa taqla' somma ta' flus bħala donazzjoni mingħand il-ġenituri tagħha. Din tpoġġi s-somma f'Bank fuq isimha. Din is-somma, peress li depożitata fil-Bank matul iż-żwieġ, tidhol fil-komunjoni tal-akkwisti?

Le. Dik is-somma tibqa' dejjem tal-mara, u ma tifformax parti mill-komunjoni ta' l-akkwisti. Pero' irid jirriżulta minn x'imkien li dik is-somma tassew ġejja mingħand il-ġenituri. Tinsiekk li jekk dik is-somma għet mogħtija b'donazzjoni, irid ikun hemm kunt-ratt ta' donazzjoni magħmul u ppubblikat minn Nutar. Tinsiekk ukoll li la dik is-somma qegħda depożitata f'ismek, inti tista' tirtiraha meta trid. Imma jekk żewġek imut qablek, u dik is-somma tkun għadha l-Bank, inti tkun trid tipprowa li hi ġejja mingħand il-ġenituri tiegħek.

## IL-BANK TAD-DEMME

# Id-demme hu ..... il-ħajja

Id-demme kollu li johroġ mill-Bank tad-Demm ta' Malta jingħata mingħajr ħlas fi fliekkien tal-ħġieġ tip Baxter. Dawn il-fliekkien jintużaw darba biss. Id-demme ikun proċessat u meħlus minn diversi mard speċifiku, hekk kif mitlub mir-Regolamenti Internazzjonali dwar il-Bank tad-Demm.

Ta' min wiehed ifakkar, illi meta wiehed jagħti d-demme dan id-demme irid lewwel jgħaddi minn ħafna tests sabiekk ikun jista' jingħata lil xi pazjent. Dawn it-tests fil-laboratorju jieħdu żmien twil.

Id-Direttur tal-Bank jappella bil-qawwa lill-pubbliku ġenerali, u partikolarment lill-Kapijiet ta' ditti, dipartimenti, organizzazzjonijiet, eċċ. sabiekk dawn jibagħtu immedjatement lill-impjegati tagħhom biex jgħatu d-demme; għaliekk it-talba għal dan id-demme hi dejjem akbar milli jkollu maħżun l-Bank.

M'hemmx ħaġa eħfef milli meta inti tagħti d-demme. Tassew sempliċi u ma thoss l-ebda uġieħ.

Ikun ta' sodisfazzjon kbir għalik meta tkun taf li d-demme tiegħek sejjer isalva ħajja oħra.

Meta tagħti d-demme, jingħatalek mingħajr ħlas il-'group' tad-demme tiegħek.

Id-demme hu l-ħajja. Għati r-riġal tal-ħajja! Mur l-Bank tad-Demm, Europa Centre, il-Furjana. Tel. 20130.

## IS-SISTEMA METRIKA FIL-KĊINA

### Armarji, 'Fridges', 'Cookers'

Għal min qed jagħmel kċina ġdida u jix-tieq kollox 'fitted' jaqbillu mill-ewwel jordna kollox bil-qies metriku, għax żgur li jsib li l-'cooker' jew 'fridge' huwa diġà ta' kejl metriku.

Biex nagħtu eżempju ieħor, sa ftit żmien ilu meta konna nixtru 'fridge', konna nitolbu wiehed li jesa', ngħidu aħna, 5 piedi kubi. Minn issa 'l quddiem, nitolbu wiehed li jesa' tant litri — flok li nsibu wiehed ta' 5 piedi kubi ikun ta' 140 litru. Veru li dawn huma kollha differenzi żgħar, imma wiehed irid joqgħod attent għalihom l-izjed, kif għidna, jekk wiehed qed jagħmel kċina ġdida u jix-tieq kollox 'fitted'. Ta' min isemmi wkoll li d-ditti ewlenin li jagħmlu l-għamara tal-kċina diġà qalbu għas-sistema metrika u żgur ikunu jistgħu jagħtu parir lil min għandu bżonn.

### Ogġetti tal-Kċina

Hemm ħwejjeġ oħra fil-kċina li jridu jinqalbu għas-sistema metrika — borom, kzazel u twaġen. Ħafna minn dawn aħna nixtruhom bil-kejl tagħhom; ngħidu aħna, hemm min jitlob borma taż-żewġ pinet, jew inkella landa tal-'cake' tad-disa' pulzieri. Dawn ukoll issa tibda ssibhom bil-kejl metriku.

Borom u kzazel żgħar wiehed jibda jsibhom bid-daqs tagħhom imniżżel f'millilitri (ml), filwaqt li ħwejjeġ ikbar ikollhom imniżżel fuqhom kemm jesgħu litri. Ngħidu aħna, wiehed isib taġen immarkat 500 ml u dan ifisser li jkun jesa' nofs litru — u hekk wiehed jiffranka li joqgħod jaħseb kemm se jesa' kikkri taġen ta' tmien pulzieri.

Meta tixtri twaġen u borom u kzazel, barra li wiehed jara li jkollhom immarkat fuqhom id-daqs tagħhom (jigifieri kemm jesgħu) tajjeb li wiehed jara wkoll kemm huma wiesgħa. Il-qiegħ għandu jkollu wiehed minn dawn id-daqsijiet: 15 cm, 20 cm, 23 cm jew 25 cm. Dawn id-daqsijiet huma mportanti għaliex il-ġewża tal-gass (burner) jew 'hotplate' tal-'cookers' ukoll huma ddisinjati b'ċertu xjenza. Tinsewx imma li tfittxu wkoll li jkollkom immarkat fuqhom kemm jesgħu — jew millilitri jew litri — għax dan jista' jiffrankalkom ħafna kejl waqt it-tisjir.

Meta tixtri landa tal-'cake', dawn x'aktarx li ssibhom f'wiehed minn dawn id-daqsijiet: 2 l, 2.5 l, 3 l, 3.5 l, 4 l jew 5 l. Kif għedna qabel, dawn huma kollha mfassla b'ċertu xjenza u jekk mingħand min tixtri ma jistax jaqdik, jaqbillek tmur x'imkien ieħor.

### Kejl għal-Likwidi


Fil-kċina nużaw ukoll kejl għal-likwidi — hawn min għandu sett ta' kejl li jkun fih kuċċarina, mgħarfa, eċċ. u tista' tgħid kulhadd għandu buqar tal-kejl immarkat bl-uqijiet fluwidi (fluid ounces) jew kikkri. Dawn ukoll se jinbidlu, u jekk wiehed se jixtri l-ġdid, joqgħod attent li jixtri sett metriku. Fis-sistema li mdrorrijin biha, soltu nużaw 'fluid ounces', imma fis-sistema metrika jintuża jew il-millilitru (ml) jew, jekk irridu nkejlu kwantitajiet ikbar, nużaw il-litru. Meta niġu biex nixtru sett ta' kejl metriku tal-kċina, għandna nixtru dawn:

- buqar tal-kejl (measuring jug) ta' 250 ml li jkun maqsum f'kejl ta' 25 ml;
- wiehed jista' wkoll jixtri ieħor ikbar ta' 500 ml;
- sett ta' kejl, ġeneralment ta' tlieta, li jkun fih wiehed ta' 50 ml, ieħor ta' 125 ml u ieħor ta' 250 ml; dawn jintużaw biex jitkejlu affarijiet bħal dqiq u zokkor u jieħdu post il-kikkra li mdrorrijin biha;
- sett ieħor ta' kejl żgħir li jieħu post l-imgħarfa u l-kuċċarina antika u li aktarx ikun fih 1 ml, 2 ml, 5 ml, 15 ml u 25 ml.


### X'taġħmel bil-Kejl ta' qabel?

M'għandniex xi ngħidu, wiehed jista', jekk irid, iżomm il-kejl li għandu, u ngħiduha kif inhi, min isajjar soltu jkollu l-ghodda tiegħu li ma tantx jieħu gost ibiddilha. F'dan il-każ, tajjeb li wiehed iżomm quddiem għajnejh din it-tabella:

kuċċarina	tesa' bejn wiehed u ieħor 5 ml;
mgħarfa	tesa' bejn wiehed u ieħor 15 ml;
kikkra	tesa' bejn wiehed u ieħor 250 ml;
'fluid ounce' Ingliża	tigi bejn wiehed u ieħor 30 ml;
pinta Ingliża	tigi bejn wiehed u ieħor 600 ml.
	(jissokta)




▲ Twessigh tat-Triq f'San Pawl tat-Tarġa.



▲ In-nizla ta' San Pawl tat-Tarġa lesta għat-traffiku.

▼ Twessieġ tat-toroq, ahna u deħlin Buġibba minn Burmarrad.



## HIDMA TAL-GVERN

# XOGHOL KBIR F'SAN PAWL IL-BAĦAR U DAWK L-INĦAWI

INT u diehel għal San Pawl il-Baħar ma jistax ma jolqtokx ix-xogħol li qed isir bħalissa fl-inħawi ta' dan il-villagġ turistiku — xogħol li jagħmel parti mill-iżvilupp infrastrutturali ta' dawn in-naħiet, li huma fost l-aktar imfittxija fix-xhur tas-sajf, kemm mill-Maltin u kemm mill-eluf ta' Turisti li jżuruna.

### IL-PROBLEMA TAD-DRENAĠĠ SOLVUTA

L-iżjed problema diffiċli li kienet teżisti f'San Pawl il-Baħar kienet, bħalma jaf kulhadd, dik tad-drenaġġ.

B'kollox, f'dawn in-naħiet, jiġifieri San Pawl il-Baħar, Qawra u x-Xemxija, tqieghdu mhux anqas minn 2,500 metru ta' katusi ta' drenaġġ, kif ukoll 7 pumping stations sabiex id-drenaġġ kollu ta' dawn l-inħawi jiġi ppumpjat fil-post imsemmi l-Plajjiet, limiti tal-Mellieħa, fejn f'dan il-post huwa maħsub li jsir 'treatment plant' biex b'hekk id-drenaġġ jiġi ppumpjat u l-ilma tiegħu użat għat-tisqija mill-gabillotti.

### PROVVISTA AĦJAR TA' L-ILMA

Malli spiċċa x-xogħol fuq id-drenaġġ kien għad jonqos il-problema l-oħra xejn anqas diffiċli tas-sistema ta' l-ilma. Hawnhekk ta' min isemmi li l-mains antiki ta' l-ilma li kienu għaddejnin f'San Pawl il-Baħar kienu maħsuba biss għal ftit eluf ta' nies, residenti tal-post. Għalhekk, meta fis-sajf jibdedew jżiedu eluf fuq eluf oħra li jmorru għall-villegġatura, il-limitazzjoni tas-servizz utili ta' l-ilma tibda' tinħass tassew. Ma' dan, wiehed kien irid ukoll iżid id-domanda kbira għall-ilma minn postijiet li jilqgħu fihom lit-turisti, bħal 'night clubs', ristoranti, 'guest houses' u lukandi.

### SISTEMA TA' 'DUAL MAINS'

Għall-ewwel darba, id-Dipartiment tax-Xogħlijiet, fuq struzzjonijiet diretti tal-Ministru s-Sur Lorry Sant, qed idahħal is-sistema ta' 'dual main' minflok is-'single main system'. B'dan il-mod, il-kanen ta' l-ilma issa qed jgħaddu wiehed kull naħa tat-triq taħt il-bankina (minflok main wiehed minn

nofs it-triq) biex b'hekk, barra li l-ilma jiġi distribwit aħjar, (peress li jkun hemm pressa akbar), meta jinqala' l-bżonn li ssir xi tiswija, ma tinqalax it-triq min-nofs bl-inkonvenjenza kollha li dan iġib miegħu), imma tinqala' minn mal-bankina biss.

### IX-XOGHOL ISIR FIS-SAJF

Għaliex xogħol bħal dan isir fis-Sajf? X'kienet il-htieġa li l-Gvern jibqa' sejjer bix-xogħol f'San Pawl il-Baħar anke fis-sajf meta t-traffiku f'dawn l-inħawi jkun tant intensiv?


Certu xogħol bħal dak ta' komunikazzjoni mill-mains għal mad-djar, ikollu bilfors isir fi żmien li jekk jista' jkun id-djar kollha jkunu okkupati, peress li preċiż wara kull komunikazzjoni li ssir, ir-residenti jkunu jridu jassiguraw li l-ilma jkun qed jaslilhom. Barra minn hekk, xogħol estensiv bħal dan tal-Gvern, jeħtieġ jiġi esegwit skond programm imfassal minn qabel.

### MINN SAN PAWL TAT-TARĠA SAL-MELLIEĦA


Max-xogħol estensiv li semmejna, wiehed issa jrid iżid ukoll ix-xogħol li bħalissa għaddej matul it-triq kollha li minn San Pawl tat-Tarġa tiehu sal-Mellieħa via San Pawl il-Baħar.

Dan ix-xogħol ġgantesk, jinvolvi twessieġ u livellar ta' partijiet sħaħ ta' triq, tqegħid ta' bankini f'diversi bnadi, u fl-aħħarnett il-kisi bit-tarmac.

Il-pjan ta' żvilupp infrastrutturali f'dawn in-naħiet meta jkun lest, żgur li joffri kumditajiet aħjar fis-servizzi domestiċi lir-residenti ta' dawk l-inħawi, kif ukoll iservi sabiex iħaffef it-traffiku kbir li juza din il-parti ta' Malta, speċjalment fl-istaġun tas-sajf.




▲ Triq San Pawl, f'San Pawl il-Baħar miksija bit-tarmac wara li tqieghdu katusi tad-drenaġġ u mains ta' l-ilma.



▲ It-Triq tax-Xemxija lesta bit-tarmac.

▼ Twessieħ tat-telgħa għal Mellieħa



## SPORTS

# IR-REGATTA NAZZJONALI

Nhar il-Hadd 10 ta' Settembru, 1978 is-swar storiċi ta' madwar il-Port il-Kbir u x-xtut tal-Belt kienu miżghuda bin-nies jaraw b'herqa r-Regatta Nazzjonali li din is-sena ntrebhet mid-distrett ta' Bormla b'xejn inqas minn erba' rebhiet fil-fames tigrjiet li jghoddu għall-magħrufa Aggregate Shield.

**Ir-Regatta ta' din is-sena tibqa' msemmija l-aktar għall-bosta riformi li saru permezz tal-koperazzjoni sħiħa li kien hemm bejn il-Kumitat maħtur fid-Dwana biex jiehu f'siebi l-organizzazzjoni tat-tigrjiet u l-Għaqda tar-Regatta Nazzjonali.**

X'aktarx l-akbar riforma kienet l-introduzzjoni ta' apparat sabiex jiġi rekordjat il-qbid u b'hekk kemm il-'judges' ikollhom għajna siewja f'każ ta' tmiem diffiċli, kif ukoll il-kumitati tas-seba' pajjiżi li jieħdu sehem ikollhom iċ-ċans u d-dritt li jikkontestaw deċiżjoni għas-sodisfazzjon tagħhom.

**Fil-fatt il-Gvern ipprova lid-distretti biċ-ċans li jagħmlu prova generali bl-apparat qabel Jum ir-Regatta sabiex jaċċertaw ruħhom li kollox kien sew. Il-prova saret u l-apparat suggerit ġie aċċettat.**

Barra dan il-pass ġgantesk sabiex jiġu evitati x-xeni koroh li sena wara sena jinqalghu wara kważi kull tigrja, l-Gvern ha f'siebi ukoll li jilqa' bosta suggerimenti oħra ġejjin mill-Għaqda tar-Regatta Nazzjonali. Fost dawn nistgħu nsemmu t-tluġ tal-poloż minn qabel sabiex jiġi evitat dewmien esagerat bejn tigrja u oħra u l-introduzzjoni ta' distintivi għall-membri tal-kumitati fid-Dwana.

Il-Gvern hareġ ukoll zieda fil-premjijiet u s-susidji — haġa li l-Gvern prezenti ilu jagħmel sena wara sena bil-għan ewlieni li jħares dan l-avveniment ewlieni fil-kalendarju sportiv u tradizzjonali Malti.

**Ir-rebħa Bormliża din is-sena kienet is-sitt waħda fl-Istorja tagħhom. Huma kisbu l-ewwel premju fit-tigrjiet tal-Midalji, ta' Bi Tnejn, tal-Kajjikki u ta' b'Erbgħa. It-tigrja tal-fregatini ntrebhet mid-distrett tal-Kalkara li spiċċa fit-tieni post fl-Aggregate billi pplejsja wkoll it-Tieni f'Tal-Midalji u t-Tieni u t-Tielet f'Ta' B'Erbgħa.**

Il-premjijiet lir-rebħieħa ġew ipprezentati mill-Ministru tal-Finanzi, Dwana u Investimenti Finanzjarji tal-Poplu Dr. Joseph Abela.



●  
*Il-Ministru*

*Jos. Abela*

*jidher*

*jipprezenta*

*x-Shield*

*lis-Sur*

*Alfred Bartolo,*

*President*

*tal-Kumitat*

*Bormliż.*

●

# MINISTERU TAX-XOGHLIJET U SPORT

## WATERPOLO GHAT-TFAJLIET

### SAN GILJAN JIKSBU DOUBLE

It-tim ta' San Giljan, wara li hmistax ilu rebħu l-kampjonat wara decider kontra Sirens, nhar il-Hadd, 17 ta' Settembru rebħu wkoll in-knock-out meta reġgħu għelbu lil Sirens fil-final bl-istess skor li bih għelbuhom fil-league decider, jiġifieri 2—1. B'hekk San Giljan wettqu s-suċċess li kienu kisbu Sirens is-sena l-oħra u ċaħħduhom milli jirbħu xi wieħed mill-unuri ewlenin.

San Giljan deħru li se jkollhom rebħa faċli meta sa tmiem l-ewwel sessjoni kienu 2—0 minn fuq, goals skurjati t-tnejn minn MARIELLA SCHEMBRI. Fit-tieni sessjoni, pero', MARISA ATTARD naqqset il-marġni meta San Giljan kellhom lil Agnes Sammut barra u l-logħba baqgħet indeċiża sat-tmiem.

Fit-tielet sessjoni, Anna Felice darbtejn laqtet il-lasta għas-Sirens, waqt li fl-aħħar sessjoni, Sabrina Farrugia salvat f'corner xutt perikoluż ta' Mariella Schembri.

Wara l-logħba, is-Sur Joe Debono Grech ipprezenta t-trophy u premijiet oħra lil San Giljan bħala rebħieħa tal-league u tan-knock-out, tazza u midalji lis-Sirens u tazza u midalji lil Valletta, li spiċċaw fit-tielet post.

Qabel il-final bejn San Giljan u Sirens, int-lagħbet logħba tal-Veterani li fiha selezzjoni mit-tim tal-Valletta għelbu lil selezzjoni mill-clubs l-oħra bl-iskor ta' 3—2. Għal Valletta skurjaw Dominic Pool, Freddie Portelli u Charles Curmi, waqt li Chris Dowling u Pawlu Cachia skurjaw għas-selezzjoni mill-clubs l-oħra.

Fin-knock-out, l-aħjar skorer kienet il-player ta' Valletta Anna Curmi li skurjat sitt goals, waqt li Mariella Schembri (San Giljan) u Fiorella Manara (Sliema) spiċċaw it-tieni b'ħames goals kull waħda. Caroline Attard (Sliema) skurjat erba' goals u Anna Felice (Sirens) skurjat tlieta. Vivien Pace (Valletta), li kienet l-aħjar skorer fil-kampjonat, skurjat goal wieħed biss fin-knock-out.

Mariella Schembri (San Giljan) spiċċat l-aqwa skorer overall, jiġifieri meta tgħodd il-goals tal-kampjonat u dawk tan-knock-out, b'total ta' 16-il goal. Warajha spiċċat Caroline Attard (Sliema) b'14-il goal. Anna Felice (Sirens) u Vivien Pace (Valletta) spiċċaw bi 13-il goal kull wieħed.

Il-kumpliment tal-goals ġew skurjati hekk:

10 goals: Maria Busuttil (Sirens), Marlene O'Neill u Agnes Sammut (San Giljan); 9 goals: Marisa Attard (Sirens), Angela Tortell u Fiorella Manara (Sliema); 8 goals: Anna Curmi (Valletta); 6 goals: Pauline Mangion (Sirens); 5 goals: Anna Camilleri (Valletta); 4 goals: Joyce Bezzina (Sirens), Violet Farrugia (San Giljan) u Carmen Axiaq (B'Buġa/M'Skala); 2 goals: Jacqueline Attard u Gloria Bezzina (Sirens), Pauline Micallef u Eileen Montesin (Valletta), Louise Xuereb (San Giljan), Dorothea Gasper (B'Buġa/M'Skala), Marjorie Naudi (Neptunes), Silvana Loportu u Theresa Pisani (Sliema); 1 goal: Sabrina Farrugia u Monica Attard (Sirens), Margaret Balzan (Valletta), Anna Pisani (San Giljan), Josephine Attard (B'Buġa/M'Skala), Marisa Buhagiar (Sliema), Angele Lupi, Angela Zammit, Stephanie Portelli u Carina Grima (Neptunes).

## IT-TOURNAMENT INTERNAZZJONALI TAL-WATERPOLO

Ta' kull sena l-Amateur Swimming Association mhix tonqos li tagħti l-possibilita' lid-dilettanti Maltin tal-waterpolo li jaraw f'Malta timijiet barranin fuq il-baži tat-tournament internazzjonali.

Insieħba mal-Ministeru tax-Xoghlijiet u Sport, din is-sena l-A.S.A. organizzat tournament internazzjonali għall-clubs, fejn Kosice (Ċekoslovakkja) u Jug (Jugoslavia) wrew klassi biżżejjed denja ta' l-okkażjoni, bit-timijiet Maltin li ma naqsux fl-en-

tużjażmu biex jiksbu l-aħjar postijiet fil-klassifika finali. It-tim l-ieħor barrani fit-tournament kien dak ta' Palermo.

### KOSICE JISSUPERAW

It-tim Kosice, b'wirja ta' logħob li ġiet apprezzata ferm mill-pubbliku numeruż fil-pitch ta' Birżebbuġa, għelbu lill-avversarji tagħhom bi skor ta' 9-3.

It-timijiet spiċċaw hekk: Kosice, Jug, Neptunes, Sliema, Palermo u Birżebbuġa.

12

**Fuq Inizjattiva tal-Ministru s-Sinjorina Agatha Barbara**

## **BANDA TA' L-ALPINISTI TAGHTI WIRJIET**

### **F'MALTA U GHAWDEX**



Fuq inizjattiva tal-Ministru tax-Xogħol, Għaj-nuna Soċjali u Kultura, il-Gimgha 25 ta' Awissu, waslet fostna l-banda militari "Fanfara della Brigata Alpina Orobica", komposta minn 48 bandist taħt id-direzzjoni tal-Marixxal Maġġur A. Giuseppe Califano.

Din il-banda tal-alpinisti twaqqfet fl-1964 u minn dak inhar 'l hawn ħadet sehem b'suċċessi kbar f'għadd kbir ta' ċerimonji militari u manifes-tazzjonijiet ċivili u reliġjużi.

Matul iż-żjara qasira tagħhom fostna, l-Alpi-nisti taw programmi fil-Belt Valletta, f'Marsalforn u Wied il-Għajn.

# IT-TAGHLIM TAL-MUŻIKA

L-Imħabba lejn il-kultura mużikali f'pajjiżna teħodna tant lura fiż-żmien li, sa mitt sena qabel inbena l-ewwel teatru f'pajjiżna, il-Manoel, fil-gżejjer tagħna kienu diġa' qed isiru rappreżentazzjonijiet mużikali. Dawn ir-rappreżentazzjonijiet kienu jittellgħu fid-djar il-għonja u tal-kavallieri. Aktar tard il-mużika bdiet tiġi pprezentata fil-pubbliku u, fl-aħħar, il-Gran Mastru Manoel de Vilhena iddeċieda li jibni t-teatru li llum għandna.


**F'qasir żmien it-tagħlim tal-mużika xtered ma' l-irhula tal-gżejjer tagħna, u b'hekk nibtu l-ewwel baned. Illum il-gurnata m'hawnx raħal li m'għandux każin jew tnejn tal-banda tiegħu. Minn dan jidher li l-poplu tagħna mhux biss japprezza l-mużika, izda jrid li jipparteċipa, u dejjem ghatxan ghat-tagħlim mużikali, ifittex li jitghallem din l-arti hekk sabiha.**

Sa ftit tas-snin ilu, it-tagħlim tal-mużika kien isir minn nies fil-privat. Mhux kulhadd seta' jitghallem il-mużika għaliex mhux kulhadd seta' jħallas.

**Għalhekk fl-10 ta' April, 1975, data li tibqa' mnizzla bħala gurnata ferm għaziza għad-dilettanti tal-mużika, il-Gvern preżenti, bil-għajjnuna tal-Gvern Awstrijak fetiħ għall-ewwel darba, skola tal-mużika, li l-għan ewlieni tagħha hu t-tagħlim b'xejn tal-mużika lil dawk kollha li jixtiequ jitghallmu xi strument. Il-Gvern Awstrijak, barra li għen finanzjarjament għall-ftuħ ta' din l-iskola, ha ħsieb ukoll jibgħat tlett għalliema. Illum l-iskola hija mmexxija kompletament minn dawk Maltin.**

F'qasir żmien, in-numru ta' studenti minn 500 tela' għall-1,000, xhieda ċara ta' l-interess li hawn fostna f'din l-arti hekk sabiha.

Ta min jgħid, li minkejja li l-iskola tal-mużika għadha fil-bidu tagħha, kollox jinsab ippjanat sabiex jintlaħqu l-htigijiet u l-għanijiet ta' skola moderna. Għalhekk f'din l-iskola wiehed isib studenti ta' kull eta' u klassijiet li jibdeu mill-kors preparatorju sa dak l-aktar avvanzat. Il-kors preparatorju hu mportanti ħafna għaliex f'dan il-perijodu, l-istudent barra li jrid jiddeċiedi jekk hux ser ikompli bl-istudju mużikali tiegħu, irid ukoll jibda' jaħseb liema strument jixtieq jitghallem idoqq. Wara dan il-perijodu, mbagħad jibda' it-tagħlim tat-teorija.



*Il-Plakka ta' l-iskola tal-Mużika Johann Strauss*

F'din l-iskola, isir tagħlim tista' tgħid ta' kull strument li wiehed isib fl-orkestra jgħid dawk tal-korda, u tan-nifs; dawk tar-ram, tal-għuda u anke il-“percussion”.

**It-tagħlim fl-iskola tal-Mużika jingħata indiwidualment u kollettivament. Meta l-istudenti jaslu fi stat avvanzat fl-istudju tagħhom, dawn jingħaqdu u flimkien jiffurmaw l-orkestra ta' l-iskola bil-għajjnuna ta' l-għalliema tagħhom. B'hekk barra li jirċievu tagħlim indiwiduali ta' l-istrument, jikkwis-taw ukoll l-esperjenza meħtieġa biex wiehed jifforma parti minn orkestra.**

It-tagħlim tal-mużika bħat-tagħlim ta' kull arti oħra huwa bla fini. Izda il-bidu jrid ikun. Jekk fl-imghoddi, għall-ħafna nies, dan il-bidu kien iebs u diffiċli u għall-oħrajn impossibbli, illum bis-saħħa ta' l-iskola tal-Mużika, dan il-bidu jinsab magħna, għad-disposizzjoni tagħna, lest biex naghmlu użu minnu, mingħajr ebda saġrificju kbir finanzjarju.

# L-IMSIDA

Dan il-lokal jinsab f'wahda mill-erba' dahliet tal-port ta' Marsamxett.

Id-dahla ta' l-Imsida hi kalanka li, zmien ilu, kellha tul ta' mil u nofs go l-art minn fetha (mehuda mill-ponta tal-Qrajten (Tal-Pietà) għall-ponta ta' Ta' Xbiex), u li kienet tispiċċa bil-Menqa, fejn fuq il-mitt sena ilu kienu jsewwu l-għażel u jaħslu s-suf u l-hwejjeġ. Għalhekk il-baħar ta' l-Msida dak iż-żmien kien jibqa' diehel sa fejn illum hemm l-għajn tal-Hasselin.

Fl-aħħar gwerra, meta bdew jithaffru x-xelters, bdew jifgħu l-maskan u t-tifrik ta' bini fil-baħar quddiem il-knisja ta' San Ġużepp. B'hekk, minn biċċa baħar kollha hama u alka, sar misraħ.

Minn zmien għal zmien, it-taqsim tat-toroq li jdur madwar dan il-misraħ, jinbidlu skond il-htieġa tal-mument peress li min hawn jagħqad it-traffiku kollu ta' dik ix-xaqliba.

## Dock fl-Imsida

Fis-17 ta' Novembru 1869 kien infetaħ il-Kanal tas-Swejz. Il-vapuri fil-port żdiedu u kumpanija Ingliża hasbet għal 'dock' għat-tiswija ta' dawn il-bastimenti. Id-dock tawh l-isem ta' "The Clarence Hydraulic Lift" u gie msemmi għall-Ammirall Clarence Paget. Fl-1903 id-dock waqa f'idejn il-Gvern Malti, peress li l-kumpanija falliet. Fl-aħħar kien xtraħ l-Ammiraljat u garru lejn it-Tarzna.

## L-Ewwel Knisja

L-ewwel knisja ta' l-Imsida kienet kappella mhaffra fil-blat fil-wied li jagħti għal Birkirkara, dedikata lill-Madonna tas-Sokkors Perpetwu. Meta din il-kappella kabbruha ddedikawha lill-Kunċizzjoni kif għadha hekk sal-lum.

## San Ġużepp (Knisja Parrokkjali)

L-ewwel knisja parrokkjali ta' l-Imsida kienet dik tal-Kunċizzjoni li nfirdet mill-matrici ta' Birkirkara fl-1867.

Fl-4 ta' April 1886, l-Isqof Buhagiar bierek u qieghed l-ewwel ġebli tal-Knisja Parrokkjali li damet tinbena sas-sena 1892. Il-vara titulari San Ġużepp saret fl-Italja. Il-kwadru titulari sar mill-pittur M. Cartigione fl-1890.

## Post ta' Villeggatura u Sajd

Fil-bidu l-Imsida kienet isservi bhala post ta' villeggatura u kif ukoll bhala raħal tas-sajjieda. Dawn għadhom hemm sal-lum bix-xbieki tagħhom jinxfu fl-art fuq il-moll.

Annibale Preca jitkellem hekk dwar l-Imsida: "Il-kelma *Mzudah* tfisser sajd — imbagħad saret *Mzuda* — *Msuda* u fl-aħħarnett — *Msida*". Awtur iehor ixebbaħ l-isem ta' Msida mat-tahsira tal-kelma Għarbija *msayda* — lok tas-sajjieda.

Imbagħad hemm it-tradizzjoni qawwiya magħrufa "*Omm Sidna Ghina*", u jghidu li dik kienet il-bidu ta' isem dan ir-raħal. Il-kelma Msida tfisser wkoll "*magħlaq tal-hut — vaska*", peress li fejn hemm il-Għajn tal-Hasselin darba kien hemm vaska sabiex jinżamm fiha l-hut haj, sabiex jittiekel frisk minn min jixtrieh.

## Belt Ġdida

Bhala lokal li nafuh illum l-Imsida hi belt ġdida. Il-motto tagħha hu "Novissima surgo", (l-aħħar wahda li tiela'). Fis-sena 1860 kienu diġa joqgħodu hemm 1148 ruħ.


## L-arma ta' l-Imsida

L-arma ta' l-Imsida hi żewġ faxxi fidda djanonali fuq kamp aħdar.

## Xogħlijiet Godda fl-Imsida biex Tittaffa l-Problema tat-Traffiku

Wahda mill-problemi tat-traffiku li teżisti hawn Malta hi l-volum kbir ta' vetturi li jiltaqgħu l-Imsida madwar ir-roundabout.

Hawnhekk jingabar traffiku li jkun ġej u sejjer minn diversi direzzjonijiet — minn naħa ta' Tas-Sliema, min-naħa ta' Birkirkara u minn dik tal-Pietà.



*It-Triq b'zewg karreggjati minn Misraħ il-Barrieri (Sta. Venera) u li tispicča fil-Wied ta' l-Imsida li diġà qegħda tintuża mit-traffiku.*

**Biex titnaqqas il-kongestjoni tat-traffiku madwar din ir-roundabout importanti; il-Gvern, permezz tal-Ministeru tax-Xogħlijiet u Sport, hejja u għadu qed ihejji proġetti li mistennija jtaffu kemm jista' jkun il-problema tat-traffiku f'din in-naħa.**

Wieħed minn dawn il-proġetti jaħdem billi parti waħda tgħaqqad il-Wied ta' l-Imsida ma' Santa Venera u parti l-oħra tgħaqqad l-istess wied ma' Regional Road. **Dawn iż-żewġ partijiet 'l quddiem jingħaqdu fi proġett wieħed meta hu maħsub li jinbena pont li jaqsam il-Wied ta' l-Imsida.**

### Link Roads

In-naħa ta' Santa Venera, jiġifieri t-triq b'zewġ karreggjati li tibda minn Misraħ il-Barrieri u tispicča fil-Wied ta' l-Imsida tlestiet u ilha miftuħa għall-karozzi għal dawn l-aħħar seba' xhur. **Permess ta' din it-triq, it-traffiku li jkun ġej minn Triq il-Wied jista' jibqa' tiela' lejn iċ-ċentru ta' Santa Venera, jew viċi versa mingħajr ma jkollu għalfejn jersaq lejn ix-xatt ta' l-Imsida.**

In-naħa l-oħra jiġifieri dik li tgħaqqad il-Wied ta' l-Imsida mar-Regional Road fejn hemm l-akbar volum ta' xogħol, s'issa tlestiet waħda mill-"link roads", li tibda mill-Wied ta' l-Imsida sat-triq prinċipali proġettata.

Din it-triq hekk importanti hi maħsuba li tinfetaħ fi żmien qasir. Bħalissa qed isir xogħol fuq it-triq prinċipali min-naħa ta' fejn taqşam Triq it-Torri, l-Imsida u tibqa' sejra sar-Regional Road qabel ma ddu għall-Università l-Qadima. **Din it-Triq tinsab fi stat avvanzat, u meta din ttlesta, u allura tkun ingħaqdet mal-'Link Road', it-traffiku kollu li jkun ġej min-naħa ta' Birkirkara għan-naħa ta' Tas-Sliema u viċi versa, jkun jista' juza din it-triq diretta li tispicča fir-Regional Road (hdejn ir-roundabout ta' l-Università l-Qadima).**

### Tonqos id-distanza

B'dan il-mod, it-traffiku ma jkollux għalfejn li minn Birkirkara jgħaddi sa hdejn ir-roundabout ta' l-Imsida biex jidhöl go Regional Road. Din it-triq diretta mistennija tnaqqas id-distanza li semmejna bin-nofs.


Hekk naraw li anke sakemm jasal biex jinbena l-pont li semmejna, tkun diġà ttaffiet parti sewwa mill-problema tat-traffiku li bħalissa qed ikollu bilfors jgħaddi minn hdejn ir-roundabout ta' l-Imsida.

### L-Ilma tax-Xita

Bil-għan li jingabar kemm jista' jkun l-ilma tax-xita, il-Ministeru tax-Xogħlijiet u Sport, anke f'dan il-każ fejn hawn sistema sħiħa ta' toroq ġodda, qed jieħu l-okkażżjoni biex iħaffer ġibjun fejn jingabar dan l-ilma.

Infatti diġà tlesta "soak pit" — (ġibjun mingħajr qiegħ tal-konkrit biex l-ilma li jinzel fih joscula fil-blat) — in-naħa ta' Tower Road. Hemm ukoll proposti "soak pit" ieħor hdejn fejn kien iċ-Churchill Club, u ieħor hdejn Mannarino Road Birkirkara. Hemm ukoll maħsubin żewġ ġibjuni oħra, wieħed f'Santa Venera, u l-ieħor f'Ta' Paris.

**Dawn il-proġetti kollha, m'humieq faċli meta wieħed iqis is-sura tal-formazzjoni ta' l-art li hemm fl-inħawi, li jinvolvu tqattiegħ ta' kwan-tita konsiderevoli ta' blat u twittija ta' volum kbir ta' materjal. Il-Gvern hass li dawn il-proġetti kien hemm bżorrihom u bħal ma għamel f'ħafna proġetti oħra, qiegħed iwettaqhom għall-kumdità ta' l-eluf ta' nies li se jagħmlu uzu min-nhom.**



DEHRA TAC-CENTRU TA' L-MSIDA